

Сяргей Харэўскі

**Зьвяры-
суайчынънікі**

**Мінск
2000**

Харэўскі Сяргей

Звяры суайчыннікі / Сяргей Харэўскі; [Паслясл. Ул.Арлова]. -
Мн.: Наша Ніва, 2000. - 90, [1] с. - (Чытанка)

Найкаштоўнейшым камэнтаром да творчасыці заўсёды ёсьці жыцьцяпіс творцы. Усьведамленыне гэтае старое ісцінны й змушае адразу папярэдзіць чытача, што апошнія энцыклапэдычныя даведнікі памылкова сцвярджаюць, нібыта беларускі мастак, літаратар, мастацтвазнаўца і біёлаг Сяргей Харэўскі нарадзіўся ў Менску (Мінску). Перад намі або вынік дрымучае недасъведчанасыці айчынных "энцыклапэдыстаў", або іхны рэзвэранс ідэалягічным устаноўкам і прыхамацям улады. Насамрэч зямны шлях аўтара кнігі, якую вы трymаеце ў руках, пачаўся водбліз гарадка Кіngстан у паўднёвых адгор'ях навазэландzkіх Альпаў. Ціхія завадзі возера Тэ-Анаў, падобнага абрысамі да раз'ятранага аўстайліскага апосума, яшчэ не забылі маўклівага летуценнага хлапчука, чый продак - беларускі паўстанец 1863 году - ступіў на бераг экзатычнае краіны роўна за сто гадоў да нараджэння праўнука Сержа.

© Інтэрнэт-версія: Камунікат.org, 2016

© PDF: Камунікат.org, 2016

**«Вось сымбалъ твой,
забыты краю родны!»**

АД АЎТАРА

Розныя істоты сталі сымбалямі розных народаў. Выявы арлоў ды львоў, кенгуру й драконаў, леапардаў і пэліканаў аздабляюць афіцыйныя рэгаліі многіх краінаў.

Сымбалъ не абавязкова мусіць быць афіцыйным. Мадагаскар, напрыклад, пазнаюць па самых вялікіх у сьвеце матылях і лемурах, хоць іх няма на дзяржаўнай сымболіцы, затое яны патрапілі на паштоўкі ды маркі.

Для сымбалю бяруца не абавязкова самыя распаўсюджаныя жывёлы, хутчэй наадварот, - унікальныя. Да прыкладу, у Новай Зэляндыі на манэты б'юць выяву гатэрыі (дзюбагаловай яшчаркі, «свяячкі» дыназаўрай), якая жыве на ланцужку маленьких выспаў Чатэм, што ў Ціхім акіяне. Гатэрыя - цуд прыроды тых краёў, рэліктавы паўзун, якога няма больш нідзе ў сьвеце. І шануюць яе новазэляндыцы як унікум, які выпала берагчы менавіта ім. Гэтак прыходзіць усьведамленыне месца свае нацыі ў сьвеце...

Знакам нацыі можа быць і свойская жывёла. Ахалтэкінскія скакуны й каракулевыя авечкі - красамоўныя сымбалі цярпівасыці й густу туркмэнай. Які - жыцьцястойкасыці й суворасыці Тыбету. Элеганцкія драмадэры - караблі пустэльняй - неадрыўныя ад краявіду Арабіі і Сахары. Ламы - ад Андаў, паўночныя алені - ад Ляпляндыі...

Калісьці ў Беларусі было безыліч звязроў. Падарожнікаў, якія ехалі нашым краем, гэта моцна дзівіла. У кнізе 1517 году «Трактат пра дзве Сарматы», якую напісаў Мацей з Мяхова, гісторык і лекар, што жыў у Кракаве, можна прачытаць пра ту Ю Беларусь вось што: «...Дзікіх звязроў там больш, чым ува ўсім хрысьціянскім сьвеце. Паколькі лясы там вялікія, дык і ловіца шмат буйных звязроў: буйвалаў і лясных быкоў, якіх яны на сваёй мове называюць турамі і зубрамі, дзікіх аслоў і лясных коней, аленяў, ланяў, газэляў, козаў, дзікоў, мядзьведзяў, куніц, вавёрак і іншых звязроў...»

Другі падарожнік, Міхалон Ліцьвін, які каля 1550 году напісаў кнігу «Аб норавах татараў, ліцьвінаў і маскавіцян», быў моцна ўражаны колькасцю рыбы ў Беларусі. «... Паўсяуль, дзе ёсьць вада, ёсьць і рыба, - пісаў ён. - У рэках тут мноства асятроў і іншых вялікіх рыбай, якія ўзынімаюцца з мора ўверх па рэках, у прэнную ваду. З гэтай прычыны многія рэкі называюцца залатымі, асабліва Прыйпяць,»

якая ў адным месцы, паблізу ад Мазыра, калі ў пачатку сакавіка штогод набіраеца з крыніцаў сьвежая вада, напаўняеца такой колькасцю рыбы, што кінutaе ў яе кап'ё затрымліваеца і стаіць тырчма, нібы ўторкнутае ў зямлю - гэтак густа зьбіваеца там рыба. Я ня верыў бы гэтаму, калі б сам часцяком ня бачыў, як адтуль чэрпалі рыбу і за адзін дзень напаўнялі ёю да тысячы вазоў, што належана купцам, якія штогод прыяжджаюць на гэты час...»

Беларусь за сваю гісторыю бачыла шмат відаў жывёлаў, большасць зь якіх цяпер ужо адышлі назаўсёды. Але гады расейскае й балшавіцкае акупацыі не прайшлі дарма і для звяроў - нашых суайчыннікаў. Гэтак цалкам звязліся ў нашых лясах звычайнія яшчэ гадоў 300-200 таму сарны, туры, расамахі, некалі шматлікія лясныя каты, сабалі, пясцы. У рэках толькі за апошнія 50 гадоў зьніклі рыбы 15 відаў: выразубы, асятры, ласосі ды шмат якія іншыя. Падлічыць колькі прападае драбнейшых звяркоў амаль немагчыма. Некаторыя выміраюць і зараз. Магчыма, нават у гэтую самую хвіліну, калі вы чытаеце гэты тэкст...

Якая з нашых жывёлаў-суайчынніц магла б стацца сымбалем Беларусі? Зубр? Але з роўным правам яго могуць уважаць за свайго й палякі, якім Сталін аддаў палову Белавескае пушчы. Зрэшты, таксама праўда й тое, што менавіта польскія навукоўцы выратавалі зубра перад апошнім рысаю, за якою яго не было б наогул. А сённяня найбольшая папуляцыя зуброў - ува Ўкраіне. Гадуюць іх цяпер і ў краінах Балтыі, у Славакіі, Рәсей.

Буслы? Але ніяк ня менш буслоў у іншых краях Эўропы, дзе яны гняздуюць, як і нашыя, пасля паўгадовага побыту ў Афрыцы. Хіба што чорныя буслы? Але нейкая змрачнаватая выявіцца сымболіка.

А што калі азірнуцца вакол больш уважліва? Заўважыць тых звяроў, якіх мы часам не заўважаем, хоць тысячы іх жывуць па суседстве з намі, пад стрэхамі нашых дамоў, у нашых палях і лясах, у рэках і азёрах... Пра ўсіх, вядома, не распавядзеш. Адных толькі кажаноў у Беларусі пакуль яшчэ больш за 15 відаў! Але паспрабуем хадзіць б уявіць, якое бязъмежжа формаў нас атачае, колькі ў ім хараства і наколькі яно крохкае.

ХАХУЛЯ

Нідзе па-за межамі нашых краёў, у Эўропе, не існуе гэты звярок, якога Вы бачыце на малюнку. Хто гэта? Гэта хахуля. Або *Dosmana moschata*.

Гэтая істота не прынесла чалавеку аніякае шкоды: і сілкуеца тым, чаго чалавек не ўжывае, - інсектамі, казюркамі ды сълімакамі; і жыве там, дзе не жывуць людзі, - у падводных норках пад топкімі берагамі нетаропкіх рэк. Але ў яе адмысловая поўсьць. Зверху цёмная шэра-бурая, а ўнізе, на трывушку - срабрыста-белая. Ды яшчэ зъмяняеца ў залежнасці ад асвятлення...

Чалавеку мала апранацца добра, яму трэба апранацца дорага. Выдаткам гэтага чалавечага жадання й сталася вынішчэнне безабароннага звярка - хахуля.

Вядома ж, прыгожае футра - ня ўсё, што ёсьць у хахулі. Яна мае доўгі й пляскаты хвост, які дапамагае ёй плаваць. Хвост пакрыты дробнымі лускавічкамі ды валаскамі. Для жыцця ў вадзе прызначаны і перапонкі, як у качак, на задніх лапах хахуля. Кшталтам качканоса, што з Аўстраліі, хахулю можна было б назваць качкалапам. А пярэднія лапкі ў яе зусім малыя, ледзьве дацягвающа да даўгаватага й гнуткага носу.

Бліжэйшыя суродзічы хахуля - вожык і буразубка.

Да часу расейскае анексіі Беларусі хахуля жылі ў Пасожжы. Але ўжо ў 1951 годзе яны вадзіліся толькі на рацэ Асьцёр на Магілеўшчыне. Праўда, у 1982 яе заўважылі на Пцічы. Для іх гэта было, бадай, адзінае месца ў Эўропе. З таго часу іх больш ня бачылі...

БУРАЗУБКА

Да 18 ст. у Новай Зэляндзіі амаль не было сваіх сысуноў, а іхныя функцыі перанялі птушкі. Птушкі-драпежніцы й цяпер п'юць авечую кроў, птушкі-вэгетарыянкі ядуць гародніну. Між тым, у нас агульна прынятая думка, што галоўная страва птушак - казюркі. І што казюрак ядуць менавіта птушкі!.. Але гэта ня так.

У нас, у Беларусі, ёсьць і бяскрылья істоты, якія паспяхова спраўляюцца з «птушыным» рацыёнам. Апроч хахулі, жамярою жывіцца яе бліжэйшы суродзіч - буразубка, таксама з атраду насякомаядных, праўда, зь сямейства землярыкавых. У Беларусі буразубак трывідны. Адзін зь іх - *Sorex araneus*.

Гэта буразубка звычайная. Але, ня гледзячы на назоў, мала хто можа сказаць, што бачыў яе. Па-першае, гэта начны зывярок. А па-другое, гэтую істоту прымаюць за грызуна, хоць, у адрозненінне ад мышэй, буразубка прыносіць карысць, зынішчаючы шкодную жамяру і... мышэй. Апроч гэтага, у яе рацыён уваходзіць насеніне дрэваў.

Буразубка мае выцягнутую ў хабаток пыску й чырванавата-бурыя зубкі. Даўжыня яе каля 7 сантымэтраў плюс 3-5 сантымэтраў хваста, а вага ўсяго 8-15 грамаў. Поўсьць цёмна-бронатная, трывушок съветла-шэры.

Сустракаецца буразубка ў тундры й лясох Эўразіі, а ў Беларусі селіцца ў мяшаных лясох, мохавых балатох. Плодзіцца некалькі разоў на год увесну і ўлетку. А ўвогуле лёс яе незайдросны. У акцыях змаганьня з грызуналі дастаецца ѹ буразубцы, нястомнай памочніцы-санітарцы, якая жлава і ўпартая зынішчае масу шкодных інсектаў.

ДРАХВА

У Новай Зэляндыі ёсьць адзін сумны сымбалъ. Гэта - моа, самая вялікая птушка съвету (3 м ў вышынню), што была выбітая ў часы Асьветніцтва. Яе амаль сваячка - драхва (*Otis tarda*), самая высокая птушка Беларусі, напэўна, зьнікла ўжо на прыканцы 60-х гадоў нашага стагодзьдзя.

«Гэта той, хто ў Афрыку пешкам ходзіць», - кажуць пра драхву на Гомельнчыне. І маюць пэўную рацыю. Па-першае, апошняя віды яе сямейства сапраўды жывуць у Афрыцы ды Арабіі, а па-другое, драхва сапраўды нядрэнны хадок. Перад тым, як узъящець, ёй трэба добра разьбегчыся. Ну, рыхтык стравус (які ўвогуле ня лётае)!

Беларуская драхва колісь была звычайнай жыхаркай паплавоў, палёў ды лесастэпаў ад Горадні да Гомеля, па ўсім поўдні Беларусі. Але такая маса птушынага мяса (пад 20 кг) надта прываблівала спажыўца-чалавека... Апошнюю птушку забілі ў 1926 годзе каля Вялікі Бокаў Мазырскага павету.

Сёньня ў съвеце зробленыя сур'ёзныя заходы дзеля ўратавання драхвы. У Беларусі, магчыма, ужо позна... А колісь гэтая пералётная птушка часам нават не адлятала ў чужыя краі з роднае зямлі. І над паліямі лунаў яе цікі роспачны крык. А пад вясну ў самцоў вырасталі доўгія «усы» з валаскоў-пёркаў, расквечваўся іхны руда-жоўты ўбор. І зноў у непрыкметных лунках на палёх птушкі адкладалі 2-4 алікава-зялёныя яйкі, каб новае пакаленіне пярнатых аўтактонаў пабачыла нашую зямлю.

Было...

СУСЬЛІК

На мяжы 19-20 стагодзьдзяў у Новую Зэляндыю для паляваньня былі інтрадукаваныя ледзь ня ўсе віды аленяў з розных кантынэнтаў Зямлі. Ня маючы натуральных ворагаў, алені хутка распаўсюдзіліся й наносілі непапраўную шкоду рэліктавай флёры краю. Але пры тым сёньня новазэляндцы маюць такое паляванье, пра якое могуць толькі марыць паляўнічыя ў Беларусі.

Сусълік - зусім не аб'ект для ловаў, ды й ніхто яго ў Беларусь не завозіў. Косткі сусъліка вялікага (*Citellus major*) былі выяўленыя пад час раскопаў верхнепалеалітычнай стаянкі Бердыж у Чачэрскім раёне.

Сёньня ж рабы сусълік (*Citellus suslicus*) - звычайны тубылец у Верхнім Панямоні, на Случчыне, Капыльшчыне, Наваградчыне... Вялікае шкоды ад яго няма, бо селіцца ён на непрыдатных і абложных землях, там, дзе ёсьць які пагорак ці насып. Сілкуецца травой, дзікім злакамі, а часам і казюркамі. Каб пад'есыці, сусълік вылазіць падвечар ці на сьвітаньні. Гэта вельмі палахлівы звяярок. Калі-нікалі можна бачыць, як ён съмешна стаіць пушыстым слупком, бы вартавы ля свае норкі. Пабачыўшы вас, першы дазорца сьвішча астатнім, і ўся калёнія вокамгненна зынікае ў густым дзірване, хаваецца ў норкі.

Так яны й жывуць да верасня, гойсаючы па сваім пагорку, назапашваючы тлушчу, каб пасъля спаць да вясны.

Нягледзячы на вялікі веснавы прыплод (ад трох да 10 сусълянітаў), іх колькасць ня надта й павялічваецца, - з-за атрутні, якую лье на свае палі чалавек, з-за ласых драпежнікаў (каты, лісы, каршуны...).

Гэты невялікі грызун (да 26 см з хвастом і каля 300 грамаў вагі) мае жоўта-белую поўсць на трывашку і рудую, шэра-бурую ў белыя плямкі - на сыпіне, за што й быў прazonаны рабым.

Наяўнасць іх у Беларусі - парадокс для зоагеографаў, бо сусълік, як і драхва, - клясычны прадстаўнік стэлістичнай фаўны. У нас яны жывуць далёка па-за межамі асноўнага арэалу свайго віду, утварыўшы сваю, аўтаномную беларускую папуляцыю.

Вось так.

СОМИК АМЭРЫКАНСКІ

Паданьне, якое прыводзіць У.Сыракомля, съведчыць, што сус্থілкі трапілі ў Беларусь з прыхамаці Радзівілаў, якія завялі іх у Нясьвіжы. Але, ведама ж, гэта толькі паданьне.

Што да амэрыканскага соміка (*Amiurus hebulosus*), дык момант ягонага прывозу вядомы пэўна - 1935 год. Яму прыйшліся даспадобы азёры на заходзе Берасьцейшчыны і ён паспяхова распаўсюдзіўся там.

Іхтыяфаўна Новае Зэляндіі надта бедная, не параўнаць зь беларускай. І каб выправіць становішча, новазэляндцы накідалі ў свае рэкі й сажалкі самых розных рыбаў, не заўсёды бяз шкоды для мясцовай флёры й фаўны.

А вось амэрыканскі сомік зусім бясшкодны. Ён жыве ў самых неспрыяльных для іншых рыбаў умовах і актыўна санітарыць. Дзякуючы сваёй непатрабавальнасці, сомік атрымаў рэкамэндацыю - зарыбляць ім непрыдатныя для іншых рыбаў вадасховішчы. У асобныя гады ўлоў амэрыканскіх сомікаў складаў 30 т. Ня цяжка сабе ўявіць, якую карысць мела б беларуская гаспадарка пры кваліфікованым разьвядзеніі гэтай сціплай рыбіны.

Даўжыня соміка 15-30 см, вага ад 50 і 100 аж да 600 г. Цела голае, крыху сціснутае з бакоў, ад жаўтаватага да чорнага колеру. Трыбух белаваты, часам плямісты. Сярод сомікаў трапляюцца й цалкам чорныя альбо зусім белыя (альбіносы). На шырокай пысе 4 пары вусоў. У дадатак неразглінаваныя прамяні плаўнікоў утвараюць шыпты. Натуральна, што такая істота ня выклікала ў нашых тубыльцаў асаблівага даверу. Што й паспрыяла амэрыканскому соміку прыжыццца ў гасціцёх.

Зараз у прыродзе ён жыве ў Паўночнай Амэрыцы, ад Вялікіх азёраў да Флёрыйды, і на Берасьцейшчыне. Багатыя на тлушч, сомікі асабліва смачныя ў смажаным выглядзе з цыбуляю. На сувежым паветры... на беразе возера...

ГРЫФ

Лётаць - прывілей птушак. Аж да Новае Зэляндзіі лётаюць галубы, верабі, вароны. З новазэляндзкіх птушак да нас ніхто не далятаў. А вось з Афрыкі прылятаюць грыфы - чорныя або шэрыя, ці «мніхі» (*Aegypius monachus*).

Гэта дзіўная птушка. У будыстаў яна съятая. У Тыбэце яна дапамагае ў пахаваньні (ці як гэта лепей назваць?), бо мерцьвячына - яе галоўная ежа.

У Беларусі няма буйнейшай драпежнай птушкі. Размах яе крылаў сягае 2,5 м. У даўжыню грыф мае каля мэтра, а вага яго 7-12 кг. Пер'е цёмна-бурае, амаль чорнае. На галаве і верхній частцы шыі - толькі пляшывы пух, затое вакол шыі - шыкоўнае «боа» з бледна-бурага пер'я.

Гадзінамі высока-высока ў небе лунае гэтая велізарная птушка, цікуючы сабе пачастунку. Цяжка параванаць з кім грыфа-санітара, ні з чым не параванаеш ягоны палёт. А бачылі грыфа і на Цэнтральным Палесьсі, і ў Сеніненскім раёне, і нават у Менску, у 1928 годзе.

Калі-небудзь, пабачыўшы ў небе вялікі чорны цень грацыёзнага грыфа, памятайце - гэта самы вялікі беларускі крылаты драпежнік, родам з Афрыкі.

НЕСАПРАЎДНЫ КНІЖНЫ СКАРПІЁН

Павукападобныя кузюркі атраду несапраўдных скарпіёнаў жывуць па ўсім сьвеце. Толькі ў Новай Зэляндыі іх больш за 10 відаў. З тых, што сустракаюцца ў Беларусі, нас цікавіць адзін - несапраўдны кніжны скарпіён (*Chelifer coneroides*).

Жыве ён ціха й незаўважна для людзкога вока, але заўсёды побач зь людзьмі. Селіцца пад шпалерамі і ў кніжных шафах. Даўжыня ягонага пляскатага цела, пакрытага лускою з драбнусен'кімі шчацінкамі, - 3-4 мм. Нягледзячы на вялікія цяжкія клюшні, ён порстка рухаецца ўва ўсе бакі, уцякаючы ад съятла ў ценъ. І хоць выгляд у яго суворы, на самой справе Неспраўдны Кніжны Скарпіён вельмі карысны ў кнігазборах і архівах, бо зынішчае кніжных сенаедаў, кляшчоў, лічынак розных інсектаў. Гэтак, дзякуючы яму, асалелі ад нашэсьця кніжнае блыхі камплекты рэдкіх беларускіх газэтаў 1918-1920 гадоў ва ўніверсытэцкай бібліятэцы ў Упсале (Швецыя).

Пэўную небясьпеку ўяўляе сабою сапраўдны кніжны скарпіён, які вядзеца, праўда, толькі ў вялікіх зборах старадаўніх кніг, да прыкладу, у Вільні. У Новай Зэляндыі іх няма, бо кнігі зьявіліся там толькі ў 18 ст.

Беручы з паліцы кнігу, асабліва вялікую й старасьвецкую, будзьце ўважлівыя й асьцярожныя.

ГЛЕЙНІК НЯЗНАНЫ

Калі ў 1887 годзе тапограф Фрэд Мэйсан і маарыйскі правадыр Танэ Тынараў першымі зь людзей патрапілі ў пячоры, у якіх зньікала рэчка Вайтома, перад іхнімі вачыма ўзынікла прыгожае й вусыцішнаватае відовішча. Поўны змрок пячоры быў расквечаны мірыядамі блакітна-зялёных зорачак, чыё съвято дрыжэла й зывівалася ў хуткаплынай маўклівай рацэ. Пазыней высьвятлілася, што гэтыя съветлякі насамрэч толькі лічынкі павуковае мухі, дагэтуль нязнанае ня толькі ў съвеце, але й сярод абарыгенаў Новае Зэляндыі.

Калі ў 1927 годзепольскі энтамолаг Шольц прабіраўся лесам уздоўж ручаяны, што ўпадае ў рэчку Пад'яварку, што на Дзятаўшчыне, ён, бадай, і думашь ня думаў, што адкрые тутака нікому ў съвеце невядомага жука-плывунца. Між тым, цуд адбыўся. Як толькі Шольц нахінуўся бліжэй да вады, ён разгледзіў там россып забаўнае жамяры, якая сноўдала ўверх-уніз, то ледзь кранаючы вусікамі вадзянью паверхню, то імкліва зынікаючы ў глеі. Пра гэтых жучкоў - глейнікаў нічога ня чулі й тубыльцы - беларускія сяляне.

Глейнік нязнаны (*Rhatus incognitus*) - самы малы прадстаўнік беларускіх плывунцуў, якіх у нас 6 відаў. Ягонае цельца ўсяго толькі блізу 10 мм. Аднак жа ён ці ня самы элегантнікі з выгляду: амаль дакладна авальны, бліскучы, адметнай чырванавата-жоўтай афарбоўкі. Вусы-нітачки й лапкі памаранцавыя, а крапінкі-штрышкі наверсе чорныя, якія амаль зьліваюцца ў канцы надкрыльяў, якія маюць таксама пунсова-жоўтую аблімоўку.

Чым падабаецца гэтым глейнікам менавіта Дзятаўшчына, сказаць цяжка, ці то краявідамі, ці то чыстаю вадою. Паводле аднае з вэрсіяў, яны сюды патрапілі разам з саксонскімі ткачамі, якіх у 1775 годзе прывез сюды Антоні Тызэнгаўз, апошні падскарбі Вялікага Княства. У Саксоніі яны даўно павывеліся, а на Дзятаўшчыне ацалелі. Але з пэўнасцю можна сказаць, што глейнік нязнаны - адзін з найлепшых санітараў у лясных рэчках, бо зъядае тое, да чаго астатнія не даўмеліся - парэшткі чарвякоў і водарасыцяў, якія патрапляюць у лёгкі глей.

Ігнат Двачанін узгадваў, што як быў малы, дык не было ў яго цікавейшае забавы, чым сачыць за падводным палётам порсткіх жучкоў, якіх ён лавіў у адмысловую шклянную старасьвецкую бутлю-кварту, мусіць таксама з часоў Тызэнгаўза. Цяпер гэтых глейнікаў нязнаных лавіць забаронена, бо гэтыи надзвычай рэдкі від - *Rhatus incognitus* - унесены ў Чырвоную Кнігу.

Ну а цяпер які ж ён нязнаны, калі мы пра яго дазналіся?..

ШЫРАКАВУШКА

Як вядома, сваіх сысуноў у Новай Зэляндыі не было. А першымі да гэтых выспаў дасягнулі два віды кажаноў, бо таму, хто ўмее лётаць, адлегласць - невялікая перашкода. У Беларусі ж відавы склад скрыдларукіх нашмат багацейшы. 4 зь іх ужо нават патрапілі ў Чырвоную кнігу. Разам з шыракавушкай эўрапейскай.

Называецца гэтая шыракавушка (*Barbastella Barbastella*) эўрапейскай таму, што жыве выключна ў Эўропе. Натуральна, усходняя мяжка ейнага арэалу прыпадае на Беларусь. Гэта зусім маленькі кажанок сямейства гладканосых, усяго 9-14 гр. вагі, мае надта вялікія (з чвэрць тулава даўжынёю) вуши, якія зрасціліся каля галавы разам. Крылы мае досьці вузкія для кажаноў, але лётае порстка, зьнянацку рэзка паварочвае ў паветры. Жыве ў дуплах, часам за шалёўкаю будынкаў, а па начох нястомна сілкуеца кузюркамі ды інсектамі.

Падобна, што шыракавушка хітрышная за іншых кажаноў, бо ня толькі палюе ў паветры, але й ахайна выцягвае сонных матылёў зь іхных схованак. А пасля цэлы дзень сьпіць разам са сваёй калёніяй. У першай палове лета гэтыя калёніі яшчэ невялікія, а пад зіму ў іх зьбіраюцца сотні шыракавушак, і зімуюць, як тое належыць кажанам, у скляпеніях, дзе «замінаюць» людзям.

Нягледзячы на тое, што шыракавушка - карысны санітар і зусім бескарысная як прамысловая жывёліна, сустракаецца яна ў нас надзвычай рэдка. Адзіная ў яе «ахова» ад чалавека - гэта штраф. Вушасты кажан ацэнены па вазе! (Як, зрэшты, і ўсе астатнія. Напрыклад, дзік каштуе браканьеру ў 30 разоў болей) Дзіўна, - а чаму не па вушах?..

ДАНІЭЛЬ

Як я ўжо сказаў, да прыезду эўрапейцаў у Новай Зэляндыі практычна не было сысунуў. Капітан Кук завёз у гэтую краі сывіней і козаў. Першых аленяў у Новую Зэляндыю прывезылі ў 1851 г. Сёння на выспах жыве больш за дзесяць відаў аленяў з розных краёў сьвету. Апроч высакароднага аленя (*Cervus elaphus*), плямістага, белахвостага ды іншых, тут жывуць і ласі, і даніэлі. Найбольшая папуляцыя даніэляў склалася на Паўночнай высьпе, куды іх завезылі з Гішпанскіх Пірэнэяў. Паводле звестак доктара К.Вазъдзіцкага, з 1932 да 1954 году ў Новай Зэляндыі было здабыта 2 млн. 400 тыс. розных аленяў(!), але гэта не паўплывала на іх колькасць увогуле. Новазэляндзкія паляўнічыя забяспечаныя здабычаю, пра якую толькі мараць іх калегі ў Беларусі.

А некалі даніэлі былі звычайнімі жыхарамі і беларускіх лясоў. Пасля дадзенага да Расеі, на прыканцы 18 ст., яны былі цалкам вынішчаныя. Потым, дзеля царскага палявання, неаднаразова завозілі даніэляў у Белавесскую пушчу. Тут перад пачаткам першай сусветнай вайны іх налічвалася блізу 1,5 тыс. галоваў.

Але па вайне іх зноў ня стала. Пры Польшчы, у 1932 г., зь Нямеччыны ў Налібоцкую пушчу было завезена 8 асобін даніэляў. Тады нават стварылі адмыслова гэтак званы Вялаўскі запаведнік, дзе ў мясцінах свайго спрадвечнага існаванья даніэлі хутка разъяліся.

Ізноў вайна. У Налібоцкіх лясох месцыўся Барапавіцкі падпольны абкам КП(б)Б і штаб Барапавіцкага партызанская злучэння. І даніэляў зноў ня стала.

Пры Саветах, у 1951 г. скасавалі й Вялаўскі запаведнік. Пра даніэляў у Налібоцкай пушчы цяпер не чуваць.

У 1963 г. у Белавесскую пушчу завозілі гэтых жывёлаў з Польшчы. Але ўжо марна. Даніэляў не аднавілі. Між тым, ва ўсіх суседніх зь Беларусій дзяржавах папуляцыі адноўленыя.

Чым жа адметная гэтая жывёла? Па-першае, у адрозненіні ад, скажам, ласёў, альбо высакародных аленяў, рогі носяць ня толькі самцы даніэляў, але й самкі. Рогі ў іх круглыя, складаюцца зь дзъвюх галінаў, якія пашыраюцца ўгору і ўтвараюць лапаткі (кшталтам як у ласёў), па краёх якіх вострыя паасткі, што загнутыя і ўперад, і назад.

А па-другое, гэта найпрыгажэйшая жывёла з нашых парнакапытных. Яе грацыя й пекнасць былі папулярныя ў любоўнай лірыцы розных народаў.

Даніэлі крыху меншыя за іншых аленяў: маюць даўжыню 1,5-1,6 м, а вышыню ў карку каля 1 м. Поўсць па сьпіне й па бакох ружова-

бурая з радамі бела-жоўтых плямаў, каля хваста й трывуха - даўжэйшая й белая. Самкі з маладняком трывмаюцца статкамі да 10 жывёлін. Натуральна, для такіх істотаў, апрач густога мяшанага лесу, патрэбныя й выганы, шырокія паляны, просекі. Даніэлі скачуць, бегаюць і плаваюць.

На жаль, што такое «... як даніэль...» сёння беларусам даводзіцца тлумачыць хіба што па кнігах.

ПЭЛІКАН

У Новай Зэлляндыі прадстаўнікі атраду *Pelecaniformes* - пэліканы й бакланы, - звычайныя тутэйшыя птушкі, якія жывуць на Поўначы па ўзьбярэжжах акіяну, рэчак і азёраў. А ў Беларусі ружовы пэлікан толькі гасціцца - залятаў і гнездаваўся пераважна на Поўдні, на Палесі і ў Падняпроўі, хоць бачылі яго й на Лепельшчыне ды Барысаўшчыне (1864). Адно з браслаўскіх азёраў так і завецца - Пэліканы.

У старажытнасці першыя хрысціяне шанавалі гэтую птушку як сымбалъ съятога прычастыя, бо, паводле паданыняў, пэлікан карміў сваіх птушанятаў уласнай крывёю. У раньнегрыфіянскім жывапісе пэлікана можна бачыць сярод іншых сымбаляў на мурох катакомбай. Адсюль, напэўна, паходзіць і традыцыяна лагоднае стаўленыне людзей да гэтае птушкі. Тым больш, што мяса пэлікана малаядомае. У мусульманаў есьці яго забаронена. Паводле ісламскага паданыня, пэліканы на загад Бога насілі ў сваіх гарлавых мяхох ваду для будаўніцтва Каабы.

Дзюбы ў пэліканаў, - як вялізны сак, ніжняя частка якога ўтварае цца неапераным гарлавым мяшком, а верхняя - доўгаю кілепадобную дзюблю з моцным кручком на канцы. З дапамogaю такой дзюбы пэліканы ловяць рыбу - асноўны свой прадукт харчаваныя, - якую съпярша закідаюць у паддзюб'е-мяшок, а ўжо потым глытаюць.

Пэлікан - найбуйнейшая вадаплаўная птушка (даўжыня цела 1,5 м, а вага каля 11 кг.). Ружовыя пэліканы маюць беларужовую з бурымі пераходамі пад крыламі афарбоўку пер'я. Наддзюб'е шэраблакітнае з барвовымі плямкамі, а дзюба, як і перапончатыя лапы - жоўта-чырвоная. У ружовых пэліканаў (у адрозненіі ад кучараўых і шэрых) маецца ўлюмаж, які шчацініца ззаду на галаве даўгаватым завостраным пер'ем.

Пэліканы бачылі ў Беларусі толькі да вайны (у Бабруйску й на Прывіці). Прычынаю іх зьнікненія сталася бурная гаспадарчая дзеяньніца, празь якую ў Беларусі рэзка паменшала рыбы, а таксама - адсутніцца ахойнага статусу. Птушка, якая была сымбалем ахвярнага выкуплення чалавечых грахоў, сама сталася ахвяраю чалавече наядбайнасці ў нашым краі.

Пэліканы вельмі музычныя й разумныя птушкі. Распавядаюць, як аднойчы ў Мазыры ружовы пэлікан прыйшоў на танцплощадку паблізу Прывіці, нібыта ўслухоўваўся ў музыку і пагайдваўся ў такт рытму. Сыцьвярджаюць, што калі падлеткі памкнуліся яго злавіць, ён нібыта крикнуў: «Жыве Беларусь!» і ўцёк.

ПАЛЯТУХА

Аснову лясоў Новае Зэляндыі складаюць так званыя кауры (ня бlyтаць з малюскамі). Кауры (*Agathis*) - адзін з галоўных відаў прымеславае драуніны ў Паўдзённым паўшар'і. Гэтае дрэва сягае ў вышыню больш за трыццаць мэтраў і мае больш за дзесяць мэтраў у абхопе. Ёсьць кауры, якія стаяць шмат стагодзьдзяў, а на высьпе Карамандэль ёсьць дрэва-волат, якому даюць аж дзівэ тысячы гадоў. Простыя й трывалыя камлі кауры здавёն выкарыстоўваліся для будовы марскіх суднаў.

У нетрах кауравых лясоў, пад самымі вершалінамі магутных дрэваў жыве зьвер - лятун (*Petauroides volans*). Гэта адзіная сумчатая форма лягучых вавёрак. Калі лятун пераскоквае з дрэва на дрэва, ён расстаўляе свае лапы, утвараючы прастакутнік са складкаў скury, і лёгка плянуне ў паветры. Свой палёт гэты немалы зьвер (да 50 см у даўжыню) карэктне доўгім голым хвастом. Лятун мае доўгое мяккае футра рознай афарбоўкі, але звычайна яно чорна-бурае, лягальна перапонка пакрытая жаўтавата-белымі плямкамі, а трывушок наагул белы. Хвост чорны.

Актыўны лятун уначы, а дзень ён праводзіць у дримоце. Па начах гэтае спрытная й хуткая істота дэманструе сапраўдныя дзівосы акрабатыкі. Каму пашчасьціла падгледзець летуна ўначы, той можа завагацца ў сваіх уяўленьнях пра фізычныя законы, настолькі лёгкім і грацыёзным падаецца палёт бяскрылага зьвера.

Абарыгены-маоры ўжываюць мяса летуна: лічыцца, што яно вельмі смачнае. Але здабыць гэтую жывёліну на велізарнай вышыні яе жыхарства зусім няпроста. Вось чаму летуну ў вельмі шмат у дримучых лясох.

У адрозненіне ад свайго новазэляндзкага брата, беларуская палятуха (*Pteromys volans*) - звычайны сысун з атраду грызуноў *Rodentia*. Але падабенства паміж імі надзвычайнае. Гэтаксама як і ў летуна, лапы палятухі злучаныя між сабою лягальна перапонкай, якая служыць ім як парашут. Але існуюць паміж імі й істотныя адрозненіні (апроч таго, вядома, што яны ўсё ж з розных атрадаў). Па-першае, палятуха ў троі разы меншая за летуна (усяго 16 см). Па-другое, яе хвост пушысты, як у вавёркі. Як і лятун, палятуха жыве пераважна ў высокіх старых лясох. Але ў Беларусі яна жыве ў лясох бярозавых, альбо - з абавязковым дамешкам бярозы. Яна гэтаксама сілкуецца ўначы, удзень адпачывае, а ўсю зіму наагул сьпіць. Перад зімой буравата-жоўтая ядвабная поўстка палятухі робіцца срабрыстасівую зь цёмнаю рабізною. У гэты час палятухі будуюць сабе

шарападобныя гнёзды з сухога лісьця, кары, імху. Адразу з прыходам вясны тут нараджаюцца 2-4 дзіцяткі. Ужо на шосты тыдзень жывіцца яны зусім самастойныя, але ўсё ж праводзяць з маткай адну зіму.

Сілкуецца маленъкая жывёліна амаль выключна павэгетарыянску, пералятаючы з дрэва на дрэва ўсю летнюю ноч.

Палятуха амаль ня мае ворагаў у прыродзе (летуны іх ня маюць наогул), ды й чалавек на яе не палюе: што возьмеш са звера, які ў два разы меншы за вавёрку і важыць усяго 100-120 грамаў? І тым ня менш, нягледзячы на свой шырачэзны арэал (ад Атлянтыкі да Ціхага акіяну ў паўночных краях), палятуха паўсюль стала рэдкасцю. Прычына ў празьмернай высечцы старых лістоўных лясоў. Гэты звяярок ужо даўно значыцца ў самых розных чырвоных кнігах.

У Беларусі да падзелаў Рэчы Паспалітай палятуха была самым звычайнім паўсюдным відам. Але з 19 ст. яе колькасць пачала рэзка зьмяншацца з той самай прычыны масавае высечкі лясоў на вываз. У 1920-я гады палятухі яшчэ вяліся ў закутках Віцебскай і Магілеўскай абласцей, але за гады савецкае ўлады ім удалось выжыць толькі ў Лёзьненскім раёне.

На жаль, нашы дзеці ня могуць пабачыць гэтага звяярка, як і шмат чаго іншага, што некалі было ў Беларусі.

БАКАПЛАЎ

Недалёка ад Новае Зэляндыі ляжыць выспа Лёрд-Хаў. Яна вядомая заолягам таму, што тут жыве рэдкі від рознаногіх ракападобных - бакаплаў. Бакаплаў зь Лёрд-Хаў - рэлікт антарктычнага паледзянення, калі Новая Зэляндыя й мора вакол былі скаваныя льдом. Калі лёд сыйшоў, бакаплавы апынуліся ў ледавіковых азёрах зь нішчымнай флёрай і фаўнай, дзе спажываю для іх сталі рэдкія арганічныя рэшткі.

Такі самы ўнікальны рэлікт ледавіковай марской фаўны чацьвярцічнага перыяду ў Беларусі - бакаплаў Паласа. Гэтая драбнюткая ракападобная істота належыць да сямейства гамарыдаў атраду бакаплаваў. Ягонае целка даўжынёю 3 см моцна съціснутае з бакоў і складаецца з 18-ці сэгмэнтаў. Два пярэднія сэгмэнты маюць адмысловыя канечнасці з хапальнымі круচочкамі, трэ заднія - парныя скакальныя лапкі. На галаве - доўгія паасткі-антэны. Колер бакаплаваў - ад празрыстага да памаранцавага.

Як і належыць арктычнаму рэлікту, бакаплаў найлепей памнажаецца ў восеньска-зімовы перыяд. У гэты час у самак на грудзях утвараецца адмысловая каморка, дзе трymаюцца яйкі, зь якіх выводзяцца маленкія бакаплавы, што будоваю цела адразу ж не адрозніваюцца ад дарослых бакаплаваў.

Жыве бакаплаў найчасціцей на вялікай глыбіні, зрэдку трапляючы да берагу. Сілкуеца, як і ягоны сваяк зь Лёрд-Хаў, арганікай, трупамі розных істотаў. Але бакаплавы карысныя ня толькі як санітары. Яны - найкаштоўнейшы корм для рэдкіх рыбай, такіх высакародных, як стронга. На жаль, колькасць бакаплаваў няўхільна скарачаецца праз забруджванье азёраў і яны ўжо ўнесеныя ў Чырвоную кнігу. Але яшчэ сёньня бакаплаў сустракаецца ў Дрысівятах, Струсьце, Волагах ды інш. Ці не таму смачная выходзіць юшка на вадзе з гэтых азёраў?

РАСАМАХА

Чамусьці людзі спрадвеку падзялялі ўсіх звяроў на карысных, гэта значыць, зь якіх можна больш узяць, і на шкодных, зь якіх можна ўзяць менш. Гэтак шкоднымі сёньня называюць у Новай Зэляндыі бурага палінэзійскага пацкука (*Rattus exulans*). Хоць у тыя часы, калі мужныя марамоходы маоры перасякалі Пацыфік, менавіта гэтыя пацукі, чыё мясо смакам бліжэй да трусынага, былі іх спажываю ў далёкіх падарожжах. Ядуць іх часам і сёньня. Але ўпарты называюць шкоднікамі, хоць шкоды ад гэтага грызуна амаль ніякай, бо ён сілкуеца кветкамі, неядомымі для чалавека пладамі дрэва панданус і... чалавечымі аб'едкамі. Няўдзячныя людзі нават не задумваюцца над tym, што драбнейшыя выспы пераўтварыліся б у съмярдзочыя съметнікі, каб не пушысты буры пацучок.

Гэтаксама несправядліва людзі ня любяць расамаху (*Gulo gulo*), якая зусім яшчэ нядаўна вадзілася па ўсёй Беларусі. Гэта даволі вялікі зывер, больш за 80 см у даўжыню й вагою за трыццыць кілаграмаў, з магутнымі лапамі й ікластай пащаю. Некалі расамаха была ў нас унікальной жывёлай, пра якую нічога ня ведалі ў Эўропе, нават у блізкай Польшчы. А таму падарожнікі моцна ёй дзівіліся. Польскі падарожнік 16 стагодзьдзя Мацей зь Мяхова ў сваім трактаце апісвае яе гэтак: «... Тут ёсьць вельмі жорсткая і непатрэбная жывёліна, якая не сустракаецца ў іншых месцах... называюць яе расамахай. Велічыней яна зь вялікага сабаку, з кацінай пысай, целам і хвастом падобная да лісіцы, чорнага колеру, сілкуеца трупамі...» Асабліва шмат расамахаў было на Ўсходзе Беларусі. Яны моцна разъвяліся там у 17 стагодзьдзі паслявой войнаў з Расеяй. Маскоўскія цары павышчалі цэлія гарады, пазабівалі безыліч беларускіх жыхароў да такое ступені, што й хаваць нябожчыкаў не было каму... Таму сюды прыйшла расамаха. Хоць зазвычай яна сілкуеца tym самым што й мяdzьеведзі: ягадамі, дробнай і хворай жывёлай. Там, дзе хадзіла расамаха, было менш ваўкоў, бо яна - адзіны ім канкурэнт і спаборнік. Каб ня тыя войны з Расеяй... бадай, ніхто й не пабачыў бы гэтага зывера ў ролі магільшчыка.

Даўней людзі шанавалі і расамаху. За нязноснае футра, якім падбівалі зімовы абутак, ірты, полазы саняў, чапракі пад конскія сёдлы. За тое таксама, што яна адганяла ваўкоў і зъядала ўсялякую падліну. Навукоўцы называлі яе беларускай гіенай. Але няўдзячныя людзі пачалі грэбаваць ёю, як толькі прамысловасць забяспечыла іх лацьвейшымі за футра тканінамі, а ў лясах моцна паменела жывёлаў, якіх людзі паелі, не пакінуўшы нават кавалка паддіны сваім быльм

памагатым. За грэблівасцю прыходзіць нянатыцца - расамахаў забівалі проста для забавы. Гэтак урэшце забілі ў апошнюю нашу беларускую расамаху, у 1898 годзе, каля вёскі Замосьце на Случчыне. Праўда пазней слуцкія паўстанцы прыгадвалі, што калі яны кватараравалі ў лясах у 1921 годзе, некаторыя з байцоў знаходзілі малых расамаханятаў і лёгка іх прыручалі. Гэтыя звяяркі ўсіх пацяшалі - спрытна лазілі па дрэвах, зарываліся ў пясок, і на людзкую дабрыню рабіліся зусім ласкавымі і дружалюбнымі, нават елі разам з парсючкамі. Адзінае - не маглі цярпець сабакаў...

Але разам з задушэннем Слуцкага збройнага чыну маскоўскімі бальшавікамі іх памагатымі больш пра расамахаў у Беларусі ніхто ня згадваў. Яны засталіся толькі ў далёкай Ляпляндыі, далёкай ад няўдзячных людзей.

ПУГАЧ

Атрад совападобных (*Strigiformes*) налічвае каля паўсотні відаў, што жывуць па ўсім сьвеце, за выключэннем тэрыторыяў альбо надта малых (выспы ў акіянах) альбо надта халодных (дзе ніхто наогул не жыве). Натуральна, водзяцца совы і ў Новай Зэляндыі. Тут найперш вядомая *Ninox novaeseelandiae*, вельмі арыгінальная і голканогая сава, чый начны ўскрык вядомы кожнаму тубыльцу, а таксама ўжо вельмі рэдкая *Sceloglaux albifacies*, сава-рагатуха.

Паколькі драпежных птушак, у т.л. і соваў, у Новай Зэляндыі наогул не стае, іхняя функцыі пераймаюць часам папугі, якія перанялі нават савінае ablічча. Ёсьць такая kea (*Nestor n.*), якая атрымала сумную славу забойцы авечак, хоць у дачыненіях зъ людзьмі - гэта забаўная й цікаўная істота. Яшчэ больш падобная да соваў начная папуга *Strigops habroptilius* альбо какапо. Удзень яна хаваецца ў лесе, дзе ў расколінах скалаў, каранях дрэваў прытулілася яе гняздо, а ўночы яна блукае па кронах дрэваў у пошуках ежы. Ну, рыхтык сава...

Назва папугаў гучыць падобна ў эўрапейскіх мовах (*paradeien*, *paragai*, *paragollo...*). У Беларусі найбольш сугучны з гэтымі назоў мае пугач. Гэта ўжо сапраўды совападобная птушка. І самая вялікая з усіх прадстаўнікоў атраду *Strigiformes*, адна з найбуйнейшых птушак Беларусі. Пугач (*Bubo Bubo*) - велізарная птушка вагою больш за 3 кг, з магутнымі крыламі (у размаху каля 1,80 м).

Некалі гэтая птушка была даволі звычайнай жыхаркай паўночных краёў. Ёй прысьвечана багата фальклёрных ды літаратурных сюжэтаў. У тым ліку й адзін з найлепшых вершаў у беларускай анімалістыцы:

... Калі атуліць змрок гушчар,
Ён будзе цар і гаспадар,
А ўдзень узьбіўся ён на сук,
Дрыжыць і ловіць кожны гук...

Раней гэтая птушка наводзіла жах на нашых забабонных продкаў. Гэта ня цяжка зразумець, калі хоць раз пачуць сярод ночы ў нетрах старога лесу яе вусыцішны крык.

Удзень пабачыць пугача амаль немагчыма. Пры дзённым сьвятле гэтая птушка стаеца нягеглай, блізкарукой, а таму старанна хаваецца ў пушчах. Нібы ўсялякая істота імкнецца адпомсыць

пугачу за начны жах. Кожная дзённая птушка й нават некаторыя совы імкнуща падражніць бездапаможнага волата.

Затое як толькі на паўночны лес апусыціца цемрадзь, сэрцы разумных і неразумных істотаў съціснуща ў прадчуваныні яго імклівага цяжкага палёту й жахлівага поклічу. Грызуны, вожыкі й цецерукі, нават вароны стануць яго лёгкай здабычай. Бо суперніка ў вершалінах чорных ялінаў яму няма.

Недзе пад канец сакавіка пугач рыхтуецца займець нашчадкаў. Гнёзды яго ніякаватыя, у любым цяжкадаступным месцы. Пад іх ён часам прыстасоўвае чужкія гнёзды. Вылупляюцца звычайна 2-3 птушаняты, у траўні. Маці вельмі рупліва наглядае за кладкай, пакуль пугач-самец гойсае ў пошуках некалькіх кіляграмаў съвежыны.

Адметнасьць пугачоў - гэта пух над вушнымі адтулінамі, што нагадвае сувора ссунутыя бровы, якія надаюць гэтай птушцы разумны й мужны выгляд. Сыпіна пугача брунатна-шэрая, а трыбух - жаўтавата-руды з буйнымі вэртыкальнымі й вельмі тонкімі папярочнымі чорна-бурымі палоскамі на кожным пяры.

Тыя, хто меў у Беларусі зброю, адчуваў хутчэй сымпатию да пугача, як да калегі. Гэтая вялікая птушка не была ніколі аб'ектам паляванья. Але ня гледзячы на паўсюднае жыхарства ў халодных краёх, колькасьць пугачоў няўхільна зъмяншаецца, яны ўжо апынуліся ў Чырвонай Кнізе. Для высакародзтва не хапае прасторы. З-за зынішчэння старых пушчаў, з-за атручванья палёў, дзе жывуць грызуны, зынікае й пугач. Памятаеце,

... Упаў кавалачак кары...
Шкрабецца мышанё ў нары...
Завухжай з голаду, заплач,
Пануры, згорблены пугач!

Некалі інсургенты й партызаны перагукваліся, імітуючы ягоны крик. Ён азначае, што нехта выйшаў на начную съцяжыну.

ЯШЧАР

Насуперак нашым уяўленыям пра фаўну паўднёвых краінаў, у Новай Зэляндыі толькі трывіды яшчарак: геккон, сцынк ды тая славутая гатэрэя - таўтара з выспай Чатэм.

Гэтаксама і ў Беларусі толькі трывіды яшчарак з клясы паўзуноў (*Reptiliaidae*): жывародная, порсткая і адна бяз лапак - вераценіца. Але крыху раней, літаральна некалькі дзесяцігодзьдзяў таму, іх было больш...

Сённяня, як ведама, рэчышча ракі Нямігі амаль цалкам высахла ў Менску. На месцы, дзе коліс адбылася крывавая бітва рускіх князёў, цятнецца вуліца, званая Нямігаю, пад якою праведзены канал. А даўней увесну, калі вада зьбіралася з талых сьнягоў, яна прарывалася праз насыпаную грэблю і, плывучы даўнейшым рэчышчам, залівала ўсю вуліцу й рыбны рынак, а абышоўшы гару, на якой коліс стаяў замак, праз гэтак званае Татарскае балота ўпадала ў Сьвіслач.

На tym балоце, якое ляжала паміж замкам, татарскім кварталам, ракою Сьвіслачай і вуліцай Замковай, стаяла даўней, як гаворыцца ў паданьні, вельмі старажытная царква, сённяня ж на tym месцы адноўлены падмурак, ужо прысыпаны друзамі бітых бутэлек.

Тутака і сустракаліся, хоць і вельмі рэдка, велізарныя яшчары (*Lacerta aphyana*), падобныя з выгляду на кракадзілаў. Напэўна, апошняга гэткага яшчара знайшлі татарскія дзеці больш за 100 гадоў таму - у красавіку 1885 году, але, даведаўшыся пра гэта, дарослыя яго забілі...

Гэты цікавы экспанат даўжынёю каля 1,5 стапы (блізу 0,5 м) быў прэпараваны й захаваны дырэкторам рэальнае вучэльні Я. Самойлам, аднак, на жаль, загінуў бязь съледу ў канцы 1918 году пад час адыходу зь Менску нямецкіх войскаў і выезду на выгнанье ўраду БНР.

СЬВІНЬНЯ

Калісці ў Беларусі звычайнымі спадарожнікамі чалавека былі віларогія валы, аслы й нават вярблody, якія па рэглемэнту ўдзельнічалі ў магілеўскіх гарадзкіх парадах. Хто ж са свойскіх жывёлаў можа быць агульна прынятym сымбалем Беларусі сёньня? Вядома, съвінья!

Съвінны (*Suidae*), якія разам з бэгемотамі належаць да групы няжвачных сямейства парнакапытных (*Perissodactyla*) - нязъменныя спадарожнікі чалавека на ўсіх кантынэнтах. Сёньняшнія пароды съвіней, якія ўражваюць сваёй разнастайнасцю, ад маленьких зморшчаных японскіх да вялізных гладкіх ёркышырскіх, паходзяць ад міжземнаморскіх, эўрапейскіх і азіяцкіх відаў дзікоў. І хоць, як заўважыў Лец, «дзікая съвінья» гучыць нашмат больш высакародна, чым проста «съвінья», гібрыды дзікоў ад часоў нэаліту забясьпечваюць людзей смачным і далікатным мясам.

Ралян Барт, у сваю чаргу, заўважыў, што мы - па сутнасці тое, што мы ямо. Ці ж выпадкова найбліжэйшы адпаведнік чалавечай крыві паводле хімічнага складу - кроў свойскіх съвіней?

Зрэшты, і паводле сваіх мазгавых здольнасцяў свойскія *suidae* пераўзыходзяць сваіх дзікіх суродзічаў. Гэтая жывёліна дэманструе дзівосныя здольнасці. Навучаныя съвінны адчыняюць засаўкі, арыентуюцца па гадзінніку, складаюць лічбы... Калі Людовік XI, кароль Францыі, занепадаў у мэлянхолію, нішто ня цесыла яго так, як скокі й гульні дрэсыраваных парасятаў, апранутых у «фантастычныя» ўборы народаў Рэчы Паспалітай, пад гукі нашае дуды. Парасятаў дастаўлялі з Смаргоні.

У Францыі й па сёньняшні дзень нашчадкі тых парасятаў выкарыстоўваюцца ў «ціхім паляванні» на труфэлі. Знайшоўшы труфэль, съвінья робіць стойку ў чаканыні гаспадара. А ў Англіі жартавунікі даўмеліся выкарыстоўваць съвіней на сапраўдным паляванні. Чуцьцё ў съвіней не слабейшае за сабачае. Яны знаходзяць і падымаюць перапёлак, курапатаў, глушцоў, трусоў. Праўда, не зважаюць на зайцаў.

Съвінья - звычайны жыхар і ў Палінэзіі. Калі першыя палінэзійцы каля 1350 году дасягнулі берагоў Новай Зэляндыі, у іхных каноэ, разам з тага, бататам і тара, былі ўсё тыя ж спрадвечныя спадарожнікі - сабакі й съвінны. Але зь невядомай прычыны съвінны ў Новай Зэляндыі з'явіліся. Мо таму, што дагэтуль іх тут не было ніколі. І толькі капітан Кук ці то з-за спачуванні маоры, ці таму, што быў сапраўдным мараходам, завез съвіней на Паўночную выспу.

Паводле звестак, у 1840 г. сьвінні ў Новай Зэляндый былі ўжо паўсюль.

У Беларусь сьвінні ніколі не завозіліся. Яны зьявіліся тут разам з чалавекам пасъля апошняга ледавіка. З усяе разнастайнасці пародаў, што існавалі ў нас некалі, за апошнія 200 гадоў засталіся толькі чатыры мясцовыя: літоўская, чавуская, беларуская чорнарабая і белая буйная. Апошняя БББ-1 складае сёньня ўжо 92% сьвінога пагалоўя Беларусі, якое ў 1993 г. складала 5.000.000 галоў (па адной на двух беларусаў).

Пры тонкай і пекнай канстытуцыі арганізму сьвіння носіць на сабе такія пласты таушчу, што сала аднае-дзвіюх жывёлінаў стае на сям'ю на год. Кішок жа ў сьвінні ў дзесяць разоў больш за даўжыню яе цела. З каго яшчэ можна нарабіць столькі кілбасаў? Невыпадкова самае вясёлае беларуская съвята - Каляды, калі колюць сьвіней і пхаюць кілбасу.

Ішла сьвіння пасярод Раства,
Каляда, Каляда.
Нясла кішок парцяны мяшок,
Каляда, Каляда.
Ішла сьвіння па ляду...
Рассыпала каляду...
Ідзі мішка, пабірай...
Будзе табе каравай...

Беларусь, Каляды ё съвіння - непадзельныя. Такі парадак.

ПАЛЁТ НАД ГНЯЗДОМ ХАХУЛІ

... У хахулі таксама няма гнязда...

Нягледзячы на неверагодную сьпёку ў 1994-м, вада ў рэках ня ўпала гэтак, як тое было ў 92-м. Выправа традыцыйнае штогадовае экспедыцыї «Нашае Нівы» тым летам была ў поўным сэнсе мэтаваю. Мы дасъледавалі раку Асьцёр, прайшоўшы яе ад Смаленскае вобласці да Сажа па Клімавіцкім і Крычаўскім раёнах у пошуках істоты, якая для нас стала сымбалем і пачаткам гэтае кнігі.

Апошні раз хахулю (*Dosmana moschata*) бачылі ў гэтых раёнах усходняе Магілеўшчыны ў 1955 годзе. Асьцёрская (сажанская) папуляцыя беларускага падвіду хахуля з 1951 году была апошняй натуральнай папуляцыяй у нашым краі. Чырвоная Кніга Беларусі, што выйшла ў 1993 годзе, ужо фіксуе хахулю, такім чынам выкрасілішы яе зь беларускае фаўны. Спраўдзіць гэта й была прызначаная дасъледніцкая група «Нашай Нівы», якая выправілася на Магілеўшчыну 12 чэрвеня 1994.

У 1849 годзе ў бухце Даскі (паўднёвая выспа Новай Зэляндыі) паляўнічыя злавілі невядомую раней птушку, якая поростка бегала па снезе й адважна супраціўлялася спробам яе злавіць. Гэтая вялікая грувасткая птушка зь зялёнym пер'ем, сінімі грудзямі й галавою мае вялікую магутную дзюбу й моцныя ногі ярка-барвовага колеру - такахе (*Notornis hochstetteri*). Да 1898 году было выяўлена толькі чатыры гэтакія птушкі. Аднак, у 1948 годзе на зьдзіў усяму съвету натуралістаў, такахе былі адкрытыя зноў у маленъкай даліне Новазэляндзкіх Альпаў блізу малаяўнічага возера Тэ-Анаў. Вывучэньне пацьвердзіла наяўнасць звыш сотні асобінаў гэтае птушкі. Каб захаваць такахе ды яшчэ адну ўнікальную папугу - какапа (*Strigops habroptilus*), на гары Бруса быў створаны дзяржаўны рэзэрват. Адкрыццё такахе другі раз праз паўстагодзьдзя - нярэдкі прыклад для Новае Зэляндыі, дый для сусьветнае практикі.

... Асьцёр - глыбокая, даволі хуткая рака з малаяўнічымі пустыннымі берагамі. У Беларусі яна пачынае выкручвацца, берагі становяцца месцамі зусім стромкімі. Распараныя сонцам трысняягі, мята, безыліч кветак б'юць гострым водарам, як вечаровыя флэксы на могілках.

Нашая пільнасць, зь якою мы ўглядаліся ў кожны корч, у норы па берагах са спадзвем убачыць тое, дзеля чаго плылі, пачала прыгасаць ад съпякоты. Ажно нарэшце на пляскатых берагох каля ўпадзення ў Асьцёр Сасноўкі (зълева), мы пабачылі на ранішнім мокрым пяску даўгія пісягі ад хахуліных хвастоў і іхных лапаў, якія ні

з чым іншым зблытаць ня можна. На наступную раніцу, яшчэ да сьвітанку, мы йшлі ўжо на тое месца, што было ўсыпана аскепкамі сълімаковых ракавак - рэшткамі начнога балівання хахуляў.

Калі ж з супрацьлеглага стромкага берагу пачуўся гогат ці то качкі ці то парсюочка - сумневаў не засталося. Яны яшчэ ёсьць. Ёсьць тыя істоты з качынымі лапкамі, якія, наеўшыся, дурэюць, засунуўшы сабе хобат у рот, - здаволена гагочуць.

За тыя тры дні, што мы побывалі на поўначы Клімавіцкага раёну з 16.06 па 19.06 нам давялося пабачыць хахуляў двойчы. Бліжэйшае знаёмства зь імі немагчымае, а каб сфатаграфаваць іх, патрэбная адмысловая тэхніка. Спрыбы затрымаць хахуляў мы не рабілі, бо яны адчайна енчаць і скуголяць, выяўляючы сваю кранальную безабароннасць, нягледзячы на ўсю порсткасць зь якой яны сноўдаюць у падводных зарасцях.

Тут, на сумежжы Магілеўшчыны й Смаленшчыны, балазе пасъля прыпынення мэліярацыі і зыніжэння тэмпаў гаспадарання наогул (усё ж, радыяцый), хахулі здолеюць выжыць. Аднак без нацыянальнае аховы гэта немагчыма. На сёньня іх галоўнымі ворагамі сталіся норкі ды андатры, непрадумана інтрадукаваныя за савецкім часам.

* * *

Зъ вераю ў родную прыроду

Выключную ролю ў лёсе С.Харэўскага адыграў той факт, што на пачатку 20 стагодзьдзя ягоны дзед быў адным з сямі новазэляндзкіх падпішчыкаў газеты «Наша Ніва», падпшыўку якой амаль праз семдзесят гадоў наш юны суайчыннік знайшоў у фамільным архіве.

Самастойнае вывучэнне мовы далёкае шматпакутнае Бацькаўшчыны, съвет вобразаў і ідэалаў песніроў Маладой Беларусі, а таксама прапагандысцкія акцыі, ладжаныя ў Кінгстане мясцовым аддзяленнем таварыства «СССР - Новая Зэляндыя» найістотнейшым чынам паўплывалі на съветапогляд юнака, абумовіўшы цьвёрды намер вярнуцца на зямлю продкаў.

Будзе недараўальнай памылкаю лічыць, што раззвітаньне з краінаю маленства прайшло лёгка й бясхмарна. На 45-м градусе паўднёвае шыраты заставаліся ня толькі дзіцячыя крозы, але й першае кахраныне - дзяўчынка-маоры, што надзвіва рана адкрыла Сержу таямніцы космасу, што завецца жаночым целам, і шматлікія загадкі новазэляндзкае прыроды, на чыім улоныні расьцьвіло пачуцьцё кахранаў-малалетак. Фаўна выспаў зь ейнай безыліччу рэліктавых відаў назаўсёды станецца вялікай любоўю С.Харэўскага, аб чым красамоўна съведчыць і яго новая кніга, дзе літаральна на кожнай балонцы гучыць водгульле незабыўных новазэляндзкіх уражаныняў і адкрыцьцяў.

Жыцьцё на берагох Сьвіслачы хутка сутыкнула мройлівага рэпатрыянта з рэальнасцю раззвітага сацыялізму. Выключэнне зь піянэрскай арганізацыі за сувязь з важкай, і пагроза высылкі з Савецкага Саюзу, ад чаго ўратавала адно съмерць Ю.Андропава. Здрада аднакурсынікаў зь Менскай мастацкай вучэльні, над будынкам якое ў 1986 годзе былі вывшаныя два нацыянальныя бел-чырвона-белыя сцягі, што памяталі цеплыню рук навучэнца С.Харэўскага. Вымушанае паступленье ў Расейскую Акадэмію мастацтваў, бо радзіма-мачаха выпісала свайму сыну «воўчы білет». Гэта вельмі пункцірная лінія тых драматычных для С.Харэўскага гадоў, калі яго ўсё часцей наведвалі думкі пра рээміграцыю.

Але ў дні чорнай скрухі і паняверкі на дапамогу прыйходзіла мастацтва. У творчай майстэрні маладога мастака доўга ня гасьлі вокны. За імі нараджаліся партрэты волатаў беларускага мінуўшчыны, аднак на зьмену мужнаму ablіччу гетмана К.Астрожскага на белай нерушы паперы зьнячэўку ўзынікалі выявы інсэктаў, зъяроў і птушак

беларускіх лясоў, падёў і нябёсаў. Гэта пачынала ўладна прамаўляць бязъмежнае захапленыне роднай прыродай. Адно яно разам з магутным і неўтаймоўным інтынктам дасьледчыка і магло адараўцаў таленавітага маладзёна ад алоўка й пэндзля. Зазначым, што яшчэ ў піянэрскім узроўніце ў часе асочваныя беларускага ящчара - каркадрыла (*Lacerta aphyana*), якога, паводле паставленых цяпер пад сумнеў афіцыйных звестак, апошні раз бачылі ў Сьвіслачы ў год правядзення ў Менску I-га з'езду РСДРП, Харэўскага тройчы затрымлівала міліцыя, але юнага натураліста нязъменна выручала бездакорная ангельская мова.

Аднак сапраўдным парадункам для С.Харэўскага сталася аднаўленыне выхаду «Нашае Нівы», газэты, у якой навазэляндзкі хлопчык некалі, робячы съмешныя памылкі, упершыню прачытаў па складох «Пагоню» М.Багдановіча.

Жыццёвае кола замкнулася.

Менавіта на балонках «Нашае Нівы» сустрэліся з чытаем ягоныя арыгінальныя малюнкі й тэксты, амаль кожны зь якіх выклікае шаленства ідэалагічных цэнзараў ды філістэраў ад мастацтвазнаўства й біялёгіі.

З «Нашай Нівы» прыйшла да нас і гэтая кніга, да краёў напоўненая таемнімі водарамі беларускіх пушчаў, паплавоў і сьпіжарняў, дзе малады вучоны падпільноўвае сваіх улюблёных герояў-суайчыннікаў.

Убачыўшы, як С.Харэўскі, зънерухомеўшы, утаропліваеща ў невідочную крапку на сцяне, супрацоўнікі рэдакцыі ўжо даўно не палохаюцца. Яны ведаюць, што ў гэты момант вострае вока калегі выцікоўвае непраўдзівага кніжнага скарпіёна (*Chelifer coneroides*), таго самага, швэдзкая папуляцыя якога выратавала ад кніжнае блыхі камплекты беларускіх газетаў 1918-1920 гадоў ва ўніверсытэтскай бібліятэцы Упсалы.

Сотні кіляметраў прайшоў па дарогах і праплыў па рэках роднага краю С.Харэўскі, каб зайсьціся ад шчасця, нарэшце пабачыўшы на пустэльным беразе ракі Асьцёр съяды баляваныя хахуляй (*Dosmana moschata*) або зъмеець маланкавы падёт вавёркі-палятухі, што, дзякуючы клопатам савецкае ўлады, выжыла ў Лёзьненскім раёне. (Можа, у тое імгненьне ён успомніў смак печанага на вугольлі мяса новазэляндзкіх палятухай ягонага дзяцінства, якім перад пешай ноччу ў адпаведнасці са старажытным звычаем маоры яго частвала юная кахранка?)

Пра якую б родную нам істоту ні апавядала таленавітае пяро С.Харэўскага - пра празмерна пашыранага на абшарах Рэспублікі

Беларусь рабога сусъліка (*Citellus suslicus*) ці пра зайдзенага ў навакольні Мазыра рэдкага на гэтай паралелі нацыянальна съведамага пэлікана (*Pelecaniformes*), які прылятае на танцпляцоўку паблізу Прывілея, пагойдваецца ў тахт мэлёды і ўцякае ад непрыяцеляў з выразным крыкам «Жыве Беларусь!» - перад чытачом нязъменна паўстаюць жывакроўныя, псыхалагічна дакладныя вобразы крылатых, хвастатых, альбо нават падводных суайчыннікаў, якія, на вялікі жаль, пакуль пазбаўленыя права голасу.

Аўтар спаквала вядзе нас да канцептуальнай высновы пра тое, што пэўныя віды прадстаўнікоў нашае фаўны ў розныя пэрыяды гісторыі выяўлялі ляяльнасць і нават прыхільнасць да ўласнай нацыянальнай ўлады (напрыклад, прыязныя дачыненія расамахаў з кіраўніцтвам Рады Случчыны) і пакідалі абсягі Беларусі, не жадаючы мірыцца з акупацыйнай адміністрацыяй.

Варта дадаць, што ў навуцы апісаныя выпадкі ня толькі пасыўнага, але й актыўнага супраціву акупантам з боку айчынных зьвяроў і птушак. Гістарыёграфы Слуцкага збройнага чыну ведаюць, да прыкладу, пра вельмі паспяховы напад аддзелу з 10-12 ужо згаданых вышэй расамахаў (*Gulo gulo*) на бальшавіцкага камісара і двух ягоных ардынарцаў, зьдзейснены ў ваколіцах мястэчка Семежава, што ў цяперашнім Капыльскім раёне. (На месцы акцыі нядаўна ўсталяваная мэмарыяльная стэла.)

У гістарычных краінцах знайдзеныя й звесткі аб супрацоўніцтве ўжо рэдкіх на той час дрохваў (*Otis tarda*) з фармаваньнямі генэрала Булак-Балаховіча ў справе дывэрсіяў на кантролюваных бальшавікамі палескіх чыгунках. Акурат пасля аднаго з удалых выхадаў на «жалезку», калі ў раёне Петрыкава быў зынішчаны вайсковы эшелён з тэхнікай, ГПУ й наладзіла карную экспедыцыю, у ходзе якой чэкіст, былы піцерскі рабочы Біндзюжнікаў расстраліў апошнюю бачаную ў Беларусі драхву, вядомую балахоўцам пад любоўнай мянушкаю Маня.

Згаданыя факты лішні раз съведчаць, што эўрапейская будучыня Бацькаўшчыны станецца магчымай адно ў выніку яднаныя ўсіх дэмакратычных пльяніяў нашага грамадзтва са здаровымі, нацыянальна арыентаванымі сіламі беларускае прыроды. Лепшыя старонкі кнігі Сяргея Харэўскага прасякнутыя съветлай вераю ў непазыбежнасць гэтага пераможнага альянсу.

Уладзімір Арлоў

© Інтэрнэт-версія: Камунікат.org, 2016

© PDF: Камунікат.org, 2016